



Rivista ta' formazzjoni teologika  
li tittratta temi ta' duttrina biblika,  
dommatika, morali u xjenzi umani

Toħroġ kull tliet xhur

*B1-approvazzjoni tal-Knisja*

---

**Direzzjoni – Redazzjoni – Amministrazzjoni**

Knisja 2000  
Kunvent Patrijiet Dumnikani  
Triq San Duminku  
Valletta VLT 02  
Malta  
Telefon: 234079 Fax: 248253

---

**Editur:** Fr Raymond Gatt O.P.

**Amministratur:** Fr Henry Abela O.P.

**Distributur:** Br Noel Bugeja O.P.

---

**Setting:** Joe Cassar

**Disinn qoxra:** Louis Runza

**Stampat:** Printcare, San Ġwann. Tel. 497206

**Copyright:** Pubblikazzjonijiet Dumnikani

**IL-KNISJA:  
ORIGNI U ŻVILUPP****WERREJ**

---

P. Raymond Gatt OP Editorjal	1
P. Pèter Paul Zerafa OP Il-Knisja fit-Testment il-Qadim	5
P. Ġużepp Calleja OFM Conv. Il-Knisja ta' Kristu kif tidher fil-Vangeli u fil-Ktieb ta' l-Atti ta' l-Appostli	29
P. Salvinu Caruana OSA Il-“Ġemgħa” u d-“Dar ta' Alla”. Il-Knisja skond Santu Wistin ta' Ippona	53
P. Ugo Cremona OP Il-Knisja fil-ħsieb ta' San Tumas skond il-Kardinal Yves Congar OP	65
Dun Hector M. Scerri Il-Knisja ta' Vatikan II: Omm u għalliema, oħt u dixxiplu	73

# Il-Knisja ta' Vatikan II: Omm u għalliema, oħt u dixxiplu

---

Dun Hector M. Scerri

## Il-Knisja ta' l-imhabba

F'diskors li jibqa' famuż għall-kuraġġ u d-dinamiżmu tiegħu, il-Papa Pawlu VI, fil-ftuħ tat-Tieni Sessjoni tal-Konċilju Vatikan II, niseg dawn il-kelmiet: "Biex ingeddu l-Knisja u d-dinja, it-tir li lejha jeħtieġ li nimmiraw hu *l-Knisja ta' l-imhabba*."<sup>2</sup> Fl-istess diskors, Pawlu VI kien saħaġ li "hemm bżonn nersqu sabiex inkunu aktar *ecclesia caritatis*, jekk irridu nkunu kapaċi ngeddu mill-qiegħ id-dinja li fiha ngħixu." F'diskors ieħor, did-darba fil-ftuħ tar-raba' u l-aħħar sessjoni tal-Konċilju, l-istess Papa kien qal li l-Konċilju kien att ta' mhabba bi tliet manjieri: att ta' mhabba "għal Alla, għall-Knisja u għall-umanità."<sup>2</sup>

Il-Papa Gwanni Pawlu II reċentement sejjah il-Konċilju Vatikan II bħala "r-rigal ta' l-Ispirtu s-Santu lill-Knisja."<sup>3</sup> Il-Konċilju ġab bidla kbira fil-mod kif il-Knisja tħares lejha nfisha, u lejn id-dinja. Fil-fatt, it-teologu Tedesk, l-Isqof Walter Kasper, qal li "m'hemmx avveniment ieħor fl-istorja reċenti tal-Knisja, kemm fir-rigward tal-Knisja Kattolika kif ukoll fir-rigward tal-Kristjaneżmu, li halla effett hekk kbir u ġab daqshekk bidla daqs il-Konċilju Vatikan II."<sup>4</sup> Minna Knisja li speċjalment minn żmien ir-Riforma Protestanta ħasret lejha nfisha bħala *societas perfecta*, skoprejna Knisja li tinsab aktar fil-qalba tad-dinja u s-soċjetà ta' illum. Għadda ż-żmien tad-*De Controversiis* tal-Bellarminu, u sebaħ jum ġdid!

## Melħ, dawl u hmira

Hija Knisja li tistqarr, proprju fil-ftuħ tal-Konstituzzjoni Pastorali dwar il-Knisja fid-Dinja ta' Llum: "L-hena u t-tama, in-niket u t-tħassib tal-bnedmin tal-lum, fuq kollox tal-foqra u ta' dawk kollha li jbatu, huma wkoll il-hena u t-tama, in-niket u t-tħassib tad-dixxipli ta' Kristu,

u ma hemm ebda haġa li hi tassew tal-bniedem li huma wkoll ma jhossuhiex f'qalbhom" (*Gaudium et Spes*, 1). Hija Knisja li ġieli għajruha revoluzzjonarja għax qabzet għall-imwarrab u għall-imkeċċi. Hija Knisja li kien hemm min għajjarha antikwata għax irrispettat it-tradizzjonijiet ta' l-imghoddi. Kien hemm drabi meta għajruha progressiva għax impenjat ruħha li tigġedded, u li tinfatam minn passat li kien ixekkilha fil-qadi tal-missjoni tagħha.

Il-Knisja ta' Vatikan II hija Knisja li ppruvat u qed tipprova tagħmel lilha nfisha aktar prezenti fil-mixja ta' l-umanità. Hi Knisja li trid tkun dejjem aktar "il-melħ ta' l-art u d-dawl tad-dinja" (ara Mt 5,13.14), u bħall-ħmira li tgħolli l-għaġna tas-soċjetà li fiha tgħix (ara Mt 13,33). Għalhekk il-membri tagħha jridu jfittxu li ħajjithom tkun għotja sħiħa: bħall-melħ li jrid jinħall u jintilef biex jagħti t-togħma, bħall-ħmira li tintilef u tinħeba fl-għaġna, hekk ukoll irid jagħmel in-Nisrani biex jaqdi tajjeb il-vokazzjoni tiegħu fis-soċjetà ta' llum.

### Lura għall-gheruq

It-teologija ta' Vatikan II hi, nistgħu ngħidu, influwenzata mir-riskoperta ta' l-ghejjun (*fontes*) Insara ta' l-ewwel sekli. Dan kien proċess li beda lejn tmiem is-seklu 19, u kompli b'ritnu qawwi matul l-ewwel nofs tas-seklu 20. Nilinhu għalhekk f'dan il-perodu qawmien ġdid fl-oqsma tal-patristika, tal-liturgija u ta' l-iskrittura, proċess imsejjaħ "the return to the Christian sources", jew "ressourcement". Ma' din il-mewġa ta' twelid ġdid fit-teologija, nassoċjaw ismijiet ta' ġganti bħal Henri de Lubac, Jean Daniélou, Yves Congar, Romano Guardini, Lambert Beauduin, Odo Casel u oħrajn.<sup>5</sup>

Kien żmien meta l-Knisja bdiet tiskopri aktar lilha nfisha. Tibqa' emblematika l-istqarrija ta' Romano Guardini fl-1921 li qal u kiteb: "Il-Knisja qegħda tqum għall-ħajja fil-qlub tal-bnedmin."<sup>6</sup> Dal-proċess li semmejna ta' *ressourcement* wassal biex jibda jinħoloq ambjent fejn mhux biss dehru kitbiet kbar ta' xi wħud mill-awturi li semmejna, imma wkoll li membri tal-Knisja bdew aktar jishmu l-missjoni tagħhom li jkunu ta' melħ, ta' dawl u ta' ħmira għas-soċjetà li jgħixu fiha. Bdew jiskopru l-missjoni profetika tagħhom fi hdan id-dinja, u li s-sejħa awtentika tagħhom hija waħda li bħal Kristu jkunu "sinjal ta'

kontradizzjoni". Barra minn hekk, il-Knisja skopriet mill-ġdid il-pern tagħha – il-komunjoni, "il-pedament li fuqu r-realtà tal-Knisja hi mibnija."<sup>7</sup>

### **Knisja-Komunjoni**

Il-Knisja għarfet mill-ġdid li għandha tkun *komunjoni* fuq kull livell. Dan wassal lil-lajkat jiskopri l-vokazzjoni u l-missjoni vera tiegħu. Xhieda ta' dan hija l-iżvolta kbira li seħħet fil-Knisja fejn jidhol is-sehem tal-lajci. Dan ir-rwol ma għandniex inħarsu lejha bħala r-riżultat ta' ċirkostanzi. Għax naqsu s-sacerdoti, allura nagħtu ċerti ħidmijiet tagħhom lil-lajci. Din hi vizjoni żbaljata! Il-lajk għandu rwol proprju tiegħu. Għax imghammed għandu sehem x'jagħti filwaqt li jippartecipa fil-missjoni ta' Kristu fid-dinja. Għarfien ġdid tal-komunjoni fil-Knisja ta spinta biex tikber il-kollaborazzjoni u l-korresponsabilità fil-Knisja. Biżżejjed niftakru li ħafna strutturi ta' partecipazzjoni wiesgħa (bħall-Kunsill Presbiterali, il-Kunsill Pastoralni Djoċesan, il-Kunsill Pastoralni Parrokkjali) twieldu bħala frott tat-tigdid li ġab miegħu Vatikan II. Meta nitkellmu minn komunjoni, irridu wkoll niftakru li jeżisti bilanċ jew dialettika bejn l-*unità* u l-*pluralità* fil-Knisja. Dan ifisser ukoll *unità fid-diversità*. Dan jghodd meta nirreferu għad-diversitajiet kollha li jeżistu fil-Knisja: diversità ta' vokazzjonijiet, karizmi, riti u kulturi differenti, eċċ.

### **Merħla ċkejna li tagħti xhieda**

Il-Knisja ta' Vatikan II mhix Knisja magħluqa fiha nfisha. Mhix "Knisja-fortizza", forsi mbezzgħa mid-dinja ta' madwarha. Anzi, bil-kontra! Hija Knisja inserita fis-soċjetà ta' illum. Hija Knisja li għalkemm qegħda fid-dinja, m'hijiex tad-dinja. Hija Knisja li aktar qegħda tifhem u tgħix il-kliem ta' l-Imghallem tagħha li darba sejhilha "merħla ċkejna" (Lq 12,32). Li tkun membru ta' din il-merħla ċkejna jissarraf f'ħajja ta' xhieda mill-imghammdin. U x-xhieda mhix dejjem faċli! Li tkun Nisrani illum ifisser li trid taqdef kontra l-kurrent, ifisser li tkun differenti, ifisser li toħroġ għonqok biex tiddefendi "l-iltim u l-armla" (Is 1,17) u tippriedka l-gustizzja. Din hi l-Knisja ta' Vatikan II. Din hi l-Knisja li għamlet għażla preferenzjali tal-fqir u l-batut.

### Habbâra ta' l-Hallelujah

Dan l-istil ta' ħajja bħala membri awtentiċi tal-Knisja mhux xi attegġjament ta' dwejjaq jew ta' djuq. Anzi, kif jgħid Santu Wistin, f'waħda mill-omeliji tiegħu ta' l-Għid; in-Nisrani għandu l-vokazzjoni li jkun ħabbâr tal-ferħ ta' l-Għid il-Kbir. L-Isqof ta' Ippona jistqarr: "*Hallelujah* tfisser *fañħar il-Mulej*. Għaldaqstant, ejjew ħuti, infañħru lill-Mulej, permezz ta' ħajjitna u permezz ta' l-ilsna tagħna, bi qlubna u b'xofftejna, bl-ilħna u bl-imġiba tagħna. Dak hu l-mod, żgur, kif Alla jrid li titkantabu *Hallelujah*, b'mod li ma jkunx hemm stunaturi f'min ikantaħa. Allura, l-ewwel ejjew naħdmu biex ikun hemm armonija ġewwa fina bejn l-ilsien u l-ħajja, bejn il-ħalq u l-kuxjenza" (*Omelija* 256).

### Liturgija u ħajja

Il-Knisja ta' Vatikan II tat spinta qawwija biex tidher aktar biċ-ċar ir-rabta bejn il-liturgija u l-ħajja, jġigifieri bejn iċ-ċelebrazzjoni tas-sagramenti u x-xhieda Nisranija. Fi kliem ieħor, bejn il-qdusija interjuri u ħajja profetika. Dan kollu hu implikat fil-Kostituzzjoni dwar il-Liturgija ta' Vatikan II, *Sacrosanctum Concilium*. Dan id-dokument jitellem dwar partecipazzjoni ħajja, attiva u li tħalli l-frott (ara paragrafi 10,11). L-*Hallelujah* li titkanta waqt il-liturgija għandha tkompli tidwi fl-*Hallelujah* li "titkanta" fit-triq u fuq ix-xogħol fil-ġrajjet ta' kuljum. Il-liturgija li aħna l-imġammdin niċċelebraw għandha tanima l-ħajja kollha tagħna u tittrasformaha.

### Oħt u dixxiplu

Din l-eżistenza profetika hi li tagħmel il-Knisja mhux biss *mater et magistra* (omm u għalliema), imma wkoll *soror et discipula* (oħt u dixxiplu). Din it-tieni frazi originali kien ħareġ biha t-teologu Spanjol Victor Codina li jgħix fil-Bolivja. Dan ifisser li l-missjoni tal-Knisja mhix biss li tgħallem b'awtorità kif riedha Kristu, imma wkoll li takkompanja l-bnedmin fit-toroq imserrpin tal-ħajja xi kultant mudlama. Hija missjoni ta' oħt li tpoġġi fil-prattika l-kmand ta' l-Imġallem li tkun solidali ma' dawk li huma batuti u oppressi.

## Knisja li titghallem

Ghalhekk, minbarra li hi Knisja li tghallem (*ecclesia docens*), hija wkoll Knisja li titghallem (*ecclesia discens*) mill-esperjenza umana ta' wliedha mxerrdin mad-dinja kollha. Knisja li titghallem. Hija frazi li tinstema' xi ffit stramba ghal widnejna. Imdorrijin bi Knisja li tghallem, li tippubblika dokumenti ta' kull xorta fuq hafna suggetti. Meta nghidu "Knisja li titghallem", forsi nahsbu li kliem bhal dan jghodd ghal-lajci, u mhux ghall-gerarkija (isqfijiet, sacerdoti u djakni).

Fil-fatt, tajjeb li nzommu quddiem ghajnejna li l-Knisja kollha hi Knisja li titghallem. Kull membru tal-Knisja ghandu sehem f'dan l-aspett ta' dixxepolat. Bhala ghalliema tajba u ta' esperjenza, il-Knisja ghandha tkun, l-ewwel u qabel kollox, dik li titghallem u tisma' b'attenzjoni u tosserva b'ghajnejha u qalbha miftuhin berafi.<sup>8</sup> Fuq dan kien ikkummenta t-teologu kbir Franciz u Dumnikan, il-Kardinal Yves Congar. Fir-riflessjoni tieghu qal li l-Knisja, sa Vatikan II, qatt ma kienet stqarret b'mod hekk car, li hi wkoll ghandha x'titghallem u x'tircievi mid-dinja.<sup>9</sup>

Hija Knisja li kif jghid id-dokument ta' Vatikan II *Gaudium et Spes*, hi msejha biex taghraf "is-sinjali taz-zminijiet." Hija Knisja li taghraf id-dmir taghha li tisma' tahbitiet il-qlub tal-bnedmin illum, il-ferh u n-niket taghhom, is-successi u l-fallimenti li jgarrbu. Biex tkun ghalliema tajba, u "esperta fl-umanita" (kif tennew kemm Pawlu VI kif ukoll Gwanni Pawlu II, il-Knisja trid tkun widnejha miftuha berafi u tisma' b'attenzjoni bhal dixxiplu ghaqli.

## Spirtu ekumeniku

Il-Knisja ta' Vatikan II hija wkoll Knisja ekumenika. Insemmu l-atteggjament tal-Papa Gwanni XXIII li bil-karizma u l-apertura li kellu fetah bibien godda u bena pontijiet lejn l-ahwa ta' Knejjes u komunitajiet ekklezjali ohra Nsara. Din il-bidla fir-relazzjonijiet kompliet bl-isforzi genwini li wettaq il-Papa Pawlu VI, kemm fil-laqgha emozzjonali li kellu mal-Patrijarka Ortodoss Atenagora, kif ukoll f'laqghat ma' mexxejja Anglikani.

Ekumenizmu f'sens usa', frott ta' Vatikan II, kompli jidher f'hafna inizjattivi u avvenimenti ohra. Insemmu z-zjara tal-Papa Gwanni Pawlu

Il fis-Sinagoga ta' Ruma (April 1986) fejn huwa dar lejhom u sejhilhom "ħutna l-kbar". Insemmu wkoll il-laqgħa ta' talb għall-paċi li l-Papa sejjah u li għaliha stieden rappreżentanti minn ħafna religjonijiet f'Assisi (Ottubru 1986). Tassew simbolika u ekumenika kienet l-okkażjoni tal-ftuħ tal-*Porta Santa* tal-Ġublew il-Kbir fil-Bażilika ta' San Paolo fuori le mura, nhar il-25 ta' Jannar 2000. Il-Papa fetaħ dan il-bieb flimkien mal-Kap tal-Komunjoni Anglikana u ma' Patrijarka Ortodoss. Imbagħad, il-pellegrinagg reċenti tal-Papa fl-Art Imqaddsa (Marzu 2000) kien xhieda oħra ta' l-ispirtu ekumeniku li jsaltan fil-Knisja, kemm fir-rigward tal-Lhud kif ukoll tal-Misilmin. Biżżejjed ukoll li wieħed jaqra b'attenzjoni d-dokument qasir ta' Vatikan II, *Nostra Aetate*, dwar ir-relazzjonijiet tal-Knisja mar-religjonijiet mhux Insara.

### Knisja-qaddejja

Bħala omm u għalliema, kif ukoll bħala oħt u dixxiplu, il-Knisja għandha l-missjoni li tagħti togħma lis-soċjetà... li tkun bħall-ħmira fl-għaġna (allura strument ta' ottimizmu u tama)... li tkun bħal żerriegħa li tinbet fil-ħamrija (allura sens ta' ftuħ għall-futur)... li tkun dawl fid-dinja (hija u tirrifletti d-Dawl veru u waħdieni, Ġesù Kristu li hu *Lumen Gentium*). Vatikan II ma jipprezentalniex Knisja li tiddomina, imma *Knisja li taqdi*, Knisja li fiha nfisha m'hemm ebda dawl ieħor ħlief dak ta' Kristu li hi msejħa li tirrifletti.<sup>10</sup> Hawn, xi wħud minn Missirijiet il-Knisja jikkellmu dwar *ekkleżjologija lunari*, jiġifieri tal-Knisja li tixbah il-qamar. Il-qamar minnu nnifsu ma jagħtix dawl, imma biss jirrifletti d-dawl tax-xemx. L-istess il-Knisja: dmirha hu li tkun ħabbāra tad-Dawl veru li ġie fid-dinja.

### Niskopru l-ittra u l-ispirtu tal-Konċilju

Sewwa jistqarr b'tant heġġa l-Isqof Walter Kasper, meta dan iħares lejn il-Knisja li qisha skopriet mill-ġdid iż-żgħożija tagħha fil-Konċilju Vatikan II: "Il-Knisja li bdiet vjaġġ ġdid fil-Vatikan II trid u se tkompli f'din it-triq. L-implimentazzjoni tal-Konċilju għadha 'l bogħod mill-għan tagħha. M'hemm ebda ċans li nduru lura għaž-żmien prekonċiljari. Lanqas ma tidher it-triq li tieħu lil hinn mill-Konċilju,



forsi lejn il-Vatikan III. Għadna m'aħniex imħejjija għal dan, u għadna ma wżajniex it-teżori kollha li fethilna Vatikan II. Għalhekk fadal biss strategija waħda: li nidhlu aktar fil-fond fil-Konċilju, fl-ittra tiegħu u fl-ispirtu tiegħu, biex hekk nissograw nidhlu fit-tielet millennju ta' l-istorja tal-Knisja."<sup>11</sup>

Din hi l-Knisja ta' Vatikan II - poplu pellegrin li huwa l-"poplu ta' l-Għid" li jkanta *Hallelujah*. Huwa poplu msejjaħ biex iwassal il-paċi, il-ferħ u l-ottimizmu ta' l-Għid. Kull Nisrani għandu din is-sejha li jkun *bniedem għall-oħrajn*, u *bniedem ma' l-oħrajn*. Hija sejha li jekk l-Insara jgħixu, verament nistgħu ngħidu li s-soċjetà tinqaleb ta' taħt fuq. Hija sejha li nwaqqgħu l-ħitan tal-firda u li nifthu qlubna għall-ħidma li ma taqta' xejn ta' l-Ispirtu s-Santu fina u madwarna. Hekk nistgħu nwasslu l-freskezza eterna tal-messagg' ta' Kristu.

## II-Knisja li thobb

Huma ħsibijiet bħal dawn fuq il-Knisja ta' Vatikan II li darba gegħluni nikteb:<sup>12</sup> "Innamrajt magħha għax hi bħal pulmuni tas-soċjetà. Pulmun li jagħti nifs gdid, frisk u mimli ħajja. Għandha s-saħħa u l-qawwa dinamika tad-demmi li jiġri fl-arterji u l-vini tal-gisem sa l-ibgħat irkejjen tiegħu. Innamrajt magħha meta rajtha tifraħ, u meta rajtha tibki ma' wliedha, tħoss il-polz tas-suċċessi u ta' l-għomma tagħhom. Innamrajt magħha meta rajtha tinsatar għax mhedda, u meta – ħielsa minn kull xkiel – ilmaħtha ħierġa, toqmos fil-beraħ u timla mnifsejha b'ziffa ta' libertà għdida.

"Innamrajt magħha meta smajtha tilheg, u rajtha titkagħweġ b'ugigħ il-ħlas biex twelled soċjetà mgedda, soċjetà li taqbez għall-batut u għall-emarginat. Innamrajt magħha meta għajruha rivoluzzjonarja għax qabzet għall-imwarrab u għall-imkeċċi. Innamrajt magħha meta għajruha qabar imbajjad għax tippriedka mod u tagħmel iehor – xhieda tad-dghufija tiegħek u tiegħi.

"Innamrajt magħha għalkemm għajruha sinjura u mbiegħda mir-realtajiet tad-dinja. Innamrajt magħha meta għajruha antikwata għax irrispettat it-tradizzjonijiet ta' l-imghoddi. Innamrajt magħha meta għajruha progressiva għax impenjat ruħha li tiġgedded, u li tinfatam minn passat li kien ixekkilha fil-qadi tal-missjoni tagħha.

“Innamrajt magħha għax maż-żmien qiegħda tiegħu aktar il-post tagħha fil-qalba tad-dinja, u tagħmel lilha nfisha aktar prezenti fil-mixja ta’ l-umanità. Innamrajt magħha għax l-identità tagħha tinsab f’li tmut għaliha nfisha biex tinħass – bħall-melħ li jrid jinħall u jintilef biex jintiegħem... bħall-ħmira li tintilef u tinheba fil-għagna biex tgholliha.

“Innamrajt magħha fit-twelid tagħha mill-Ispirtu fiċ-Ċenaklu ta’ Ġerusalem. Innamrajt magħha meta demm il-mārtri kien iż-żerriegħa tagħha. Innamrajt magħha meta f’Cassino qdiċet u żammet ħajja ċ-ċiviltà. Innamrajt magħha meta rajtha rasha iebsa fis-silg ta’ Canosa. Innamrajt magħha fil-firda li filgħitha f’Avignon. Innamrajt magħha meta tellgħet sur madwarha fi Trentu. Innamrajt magħha meta fetħet tiegħa żgħira, u daħal riefnu li gēddidha fil-Vatikan II.

“Innamrajt magħha u nħobbha fit-tluġħ u nżul tagħha mal-mewg ta’ l-istorja ta’ l-umanità. Knisja li hi kemm omm u għalliema, kif ukoll oħt u dixxiplu... Knisja li int u jien imsejħin biex nagħtu sehemna fiha... Knisja li fiha mistiedna nimxu flimkien... għax ilkoll aħwa fi Kristu.”

## Noti:

1. Ara Papa Pawlu VI, Diskors fil-Ftuħ tat-II Sessjoni tal-Konċilju Vatikan, *Enchiridion Vaticanum*, Vol. I, Bologna 1976, par.166. Ara wkoll Brendan Leahy, “A Theology of Community Revisited”, fil-ktieb F. Chica et al., ed., *Ecclesia Tertii Millenniumis Advenientis*, Casale Monferrato 1997, 208.

2. Papa Pawlu VI, Diskors fil-Ftuħ tar-IV Sessjoni tal-Konċilju Vatikan II, *Enchiridion Vaticanum*, vol. I, par.333.

3. Papa Ġwanni Pawlu II, Diskors lill-Konferenza ta’ Studju dwar l-Implementazzjoni tal-Konċilju Vatikan II, 27 ta’ Frar 2000, 1.

4. Ara Walter Kasper, “The Council’s Vision for a Renewal of the Church”, *Communio* 17 (1990) 474.

5. Fuq dan il-proċess ta’ riskoperta ta’ l-għejjun tal-Knisja, ara l-ktieb Hector Scerri, *Koinonia, Diakonia and Martyria: Interrelated Themes in Patristic Sacramental Theology as Expounded by Adalbert-G. Hamman O.F.M.*, Melita Theologica Supplementary Series 4, Malta 1999, 41-48.

6. “A religious process of incalculable importance has begun - the Church is coming to life in the souls of men”. Dawn huma l-ewwel kelmiet tal-ktieb ta’ Guardini, *Vom Sinn der Kirche*. Ara Guardini, *The Church and the Catholic*, fil-volum *The Church and the Catholic & The Spirit of the Liturgy*, New York 1935, 11.

7. Papa Gwanni Pawlu II, Diskors lill-Konferenza ta' Studju dwar l-Implimentazzjoni tal-Konċilju Vatikan II, 27 ta' Frar 2000, 7.
8. Ara Annetto Depasquale, "The Learning Church", fil-ktieb Aa.Vv., *The Dove Homing in the Owl's Nest*, 139-140.
9. Ara Yves Congar, fil-ktieb H. Vorgrimler, ed., *Commentary of the Documents of Vatican II*, Vol. 5, London-New York 1969, 219.
10. Ara Christoph Schönborn, *Amare la Chiesa*, Cinisello Balsamo 1997, 18.
11. Ara Walter Kasper, "The Council's Vision for a Renewal of the Church", 493.
12. Ara l-artiklu tiegħi, "Il-Knisja li nħobb", *Il-Ġens* (12.11.1999) 20.